

(۱۹) **ثُمَّ إِنَّ عَلَيْنَا بَيَانَهُ** (ترجمہ:- پھر بے شک ہم پر ہے اس کا بیان) یعنی قرآن کے احکام و شرائع کا بیان اور ایک قول

یہ بھی ہے کہ اس کے معنی ہیں کہ جو کچھ اس میں ہے اس کی تفسیر مثلاً حلال اور حرام اور مشکل معنی و مقاصد کا بیان۔ زجاج کہتے ہیں کہ ہمارے

ذمہ ہے قرآن عربی کا نازل کرنا جس میں لوگوں کے لئے بیان ہے۔ میں کہتا ہوں (قول مفسر علامؒ) کہ اس میں ثم کے معنی میں استحکام نہیں

ہے اور یہ خطاب کے وقت سے بیان کی تاخیر پر دلالت کرتا ہے۔ نیز اس کے معنی ہیں کہ جبرئیلؑ کے جانے کے بعد اس کا بیان ہمارے ذمہ

ہے۔ اہل اصول کا کہنا ہے کہ اس میں خطاب کے وقت سے بیان کی تاخیر کا جواز موجود ہے۔ میں کہتا ہوں کہ اس کی کوئی حد بھی نہیں ہے۔

جیسا کہ عمرؓ کے اس قول سے بھی ظاہر ہے کہ انہوں نے فرمایا کہ رسول اللہ ﷺ وفات فرما گئے اور ”ربا“ کے احکامات بیان شافی کے طور پر

بیان نہیں کئے گئے یہی وجہ ہے کہ ائمہ مجتہدین نے ”ربا“ کے احکامات کے استخراج میں بہت ہی زیادہ کوشش فرمائی ہے۔ اس مقام کی تفصیل

یہ ہے کہ بیان کے چار اقسام ہیں۔ بیان تقریر، بیان تفسیر، بیان تغیر اور بیان تبدیل۔ بیان تقریر اس کو کہتے ہیں جو کلام کی تاکید کرے اور اس سے مجاز اور خصوص کے احتمال کو قطع کر دے جیسا کہ اللہ نے فرمایا فسجد الملائكة کلهم اجمعون (المجر ۳۰) پس اس میں ”کلہم اجمعون“ تمام فرشتوں کے لئے بیان تقریر ہے۔ اس حیثیت سے کہ ان میں سے ایک بھی سجدہ کرنے سے خارج نہیں ہے پس یہ مجاز اور خصوص کے احتمال کا بیان ہے۔ البتہ دوسری قسم یعنی بیان تفسیر مجمل اور مشترک کا بیان ہے۔ اس میں پہلا یعنی مجمل میں معانی خلط ملط ہو گئے اور اس کی مراد اس طرح سے مشتبه ہو گئی کہ نفس عبارت سے معانی کا ادراک نہیں ہو سکتا۔ بلکہ اس میں استفسار طلب معنی اور اس کے بعد غور و فکر کی ضرورت ہے۔ مثلاً صلوة و زکوٰۃ کے لفظ ہیں پس صلوة لغت میں دعا کو کہتے ہیں اور یہ نہیں معلوم کہ کون سی دعا مراد ہے تو بنی پاک ﷺ نے اپنے اقوال و افعال کے ذریعہ بیان فرمایا اور معنی کی وضاحت فرمائی اور بتلایا کہ اس میں قیام رکوع، سجود قعود اور قراءت ہوتی ہے۔ پھر یہ بھی بتلایا کہ یہ پانچ اوقات میں پانچ نمازیں ہیں۔ اور ان کے رکعات کی تعداد اور ان کے سنن و واجبات اور فرائض کا بیان فرمایا یہاں تک یہ مجمل (لفظ صلوة) مفسر ہو گیا۔ اس طرح سے لفظ زکوٰۃ ہے جس کے لغت میں معنی ہیں اضافہ حالانکہ یہ وہ معنی ہیں جو شارع کی مراد نہیں ہے۔ پس نبی ﷺ نے اس کے احکامات مثلاً اسباب، شروط اور اس کے اوصاف کو بیان فرمایا۔ پس معلوم ہوا کہ نصاب کا مالک ہونا زکوٰۃ کی علت ہے اور سال کا گزرنا شرط ہے۔ اس طرح عقل، بلوغت، حریت اور اسلام بھی اس کے شرائط میں شامل ہیں۔ البتہ مشترک وہ ہوتا ہے جو بدل کے طور پر مختلف الحقیقت افراد کو شامل ہو مثلاً ”القرء“ کا لفظ حیض اور طہر کے لئے ہے۔ پس اس کا حکم ہے کہ اسمیں توقف کیا جائے پھر وہ بیان کا محتاج ہوتا ہے۔ علماء فرماتے ہیں کہ یہ دونوں بیان بطور موصول و مفصول کے درست ہیں۔ البتہ بیان تغیر یہ ہے کہ تغیر اسے کہتے ہیں جو سابق کلام کو بدل دے۔ جیسے شرط و استثناء مثلاً آپ کے قول انت طالق ان دخلت الدار میں ان دخلت الدار کہنا یہ ماقبل کی تغیر کا بیان ہے۔ اس طرح سے استثناء ہے لہ علیٰ مائة الف الا الف میں الا الف کے لفظ نے ایک ہزار کو ذمہ و وجوب سے متغیر کر دیا۔ باقی رہا بیان تبدیل تو وہ کہتے ہیں سابق حکم کی مدت کے بیان کرنے کو جو کہ اللہ کے نزدیک معلوم ہوتی ہے۔ پس یہ بیان ہمارے حق میں تبدیل کہلاتا ہے۔ اس کی مثال عہد نبوت میں صحیح ہوتی ہے اس کے بعد نہیں۔ یہ وہ خلاصہ ہے کہ جسے اہل اصول نے اپنی کتابوں میں رقم فرمایا۔ پس اللہ تعالیٰ کے فرمان ثم ان علينا بيانہ میں جس بیان کا ذکر فرمایا گیا ہے اس سے مراد اکثر احناف کے نزدیک بیان تفسیر ہے قطع نظر اس کے کہ وہ موصول ہو یا مفصول ہو۔ پس جب آپ نے یہ جان لیا تو ہم کہتے ہیں کہ اس آیت میں لفظ ”ثم“ نزول سے بیان کی تاخیر پر دلالت کرتا ہے۔ اور اس کی وضاحت میرے جد بزرگوار سید علیؑ نے ”القول المحمود“ میں یوں ذکر فرمائی ہے کہ قرآن کی کئی قسمیں ہیں ان میں سے ایک ان امور کی ہے و احکام تعبیری اور صناعات تمدنی پر مشتمل ہیں اور ان ہی میں سے عقائد بھی ہیں کہ قلب میں ایمان ان کے بغیر متمکن نہیں ہوتا۔ اور اسی قبیل سے قصص اجمالیہ اور امثلہ مفیدہ بھی ہیں جو غور سے سننے والوں کو جزم و یقین کا فائدہ دیتی ہیں اور اس سے حقائق ملکوتیہ اور معارف لاہوتیہ ہیں جو بیان سے مشابہہ ہوتے ہیں لیکن ان کا بیان سمجھنا دشوار ہوتا ہے اور جس کے معانی کو تلاوت کردہ الفاظ کے ذریعہ مثلاً تشابہات کی طرح نہیں سمجھا جاسکتا ہے۔ اور ان میں سے احکام قدسیہ ہیں جو بندے کو حق سے

ملا دیتے ہیں۔ پس پہلی تین قسموں کے اسرار و رموز رسول اللہ ﷺ کے بیان کے ذریعہ تمام لوگوں پر واضح اور ظاہر ہو گئے۔ البتہ آخری دو قسمیں مستور ہی رہیں۔ رسول اللہ ﷺ نے ان کے رموز ظاہر نہیں فرمائے۔ اس اعتبار سے قرآن پاک کے معانی مذکورہ اقسام کے اعتبار سے جو کہ شریعت کے ساتھ متعلق ہیں تین ہیں اور آخری دو قسموں کے اعتبار سے جو کہ حقیقت کے ساتھ متعلق ہیں غیر واضح ہیں کیونکہ حقیقت کے ساتھ متعلقہ نصوص کے معنی نبی ﷺ کے عہد مبارک میں عمومی طور پر ظاہر نہیں ہوئے۔ اور اس بارے میں کوئی اشکال بھی نہیں ہے۔ کیونکہ ایسی تاویلات بھی ہیں جو کہ رسول اللہ ﷺ کے زمانے میں معین نہیں ہوئیں جیسا کہ معالم التنزیل میں مذکور ہے پھر قرآن پاک اسی میں سے یعنی ان تاویلات کے معنی کے نزول سے پہلے ہی نازل ہوا اور اس میں سے کچھ کی تاویلات رسول اللہ ﷺ کے دور میں اور کچھ کی رسول اللہ ﷺ کے عہد کے بعد واقع ہوئیں اور کچھ کی آخری زمانے میں واقع ہوئیں اور کچھ کی تاویلات قیامت کے روز سامنے آئیں گی۔ پس اگر اس آیت کی تاویل آخری زمانہ میں واقع ہو تو اس میں کیا رکاوٹ ہے اس کے بعد آپ فرماتے ہیں کہ اگر آپ یہ کہیں کہ بیانہ کی ضمیر پورے قرآن کی طرف لوٹ رہی ہے لہذا اس سے قرآن کا بعض نہیں لیا جاسکتا ہے۔ تو میں کہتا ہوں کہ قرآن کا جس طرح سے پورے قرآن پر اطلاق ہوتا ہے اسی طرح بعض قرآن پر بھی ہوتا ہے جیسا کہ صحابہ اکرام کے اقوال و محاورات سے ظاہر بھی ہوتا ہے۔ جب وہ یہ کہتے ہیں ”نزل القرآن کذا“ تو یہاں قرآن سے مراد قرآن کا کچھ حصہ ہوتا ہے اور وہ نصوص ہیں جو علم حقائق سے متعلق ہیں پس ثابت ہوا کہ دعوت کے طور پر حقائق کا بیان رسول اللہ ﷺ کے عہد مبارک سے دور ہے پس حق کھل گیا اور مشکل زائل ہو گئی۔ اور شیخ محقق دوانی نے حکیم شہاب الدین شیخ اشراقی الالمی المقتول کی ہیاکل النور کی شرح میں فرمایا ہے کہ اللہ کا فرمان ہے ثم ان علينا بیانہ اس میں ثم تراخی کے لئے ہے یعنی ثم ان علينا بیانہ سے یہ معلوم ہوا کہ قرآن کے انتہائی حقائق اور خاتم النبیین ﷺ پر نازل شدہ حکیمانہ موضوعات کے مکمل انکشاف اور انہیں ہر طرح کے ظاہری اشکالات سے پاک کرنا اس پاک ہستی کے زمانے کے بہت بعد ہوگا اور وہ فارقلیط کے زمانے میں ظاہر ہوگا اور وہ ولایت خاصہ محمدیہ کے مظہر کی طرف موقوف اور حوالہ کردہ تقاضائے نبوت کے حکم سے ولایت خاصہ اور رقیق جباب کو ظاہر کرنے والا ہوگا۔ اور یہ سب محض استعداد زمانہ کے مشاہدات کی رعایت کے طور پر ہوگا۔ پس ظاہر ہوا کہ اس بیان سے مراد خاصہ ولایت محمدیہ یعنی مہدی موعودؑ کی زبان سے قرآن کا بیان کرنا ہے۔ اس بحث کی وضاحت ہمارے بعض رسائل میں مذکور ہے۔